

فہم القرآن سیریز نمبر 1
سورۃ سیریز

سُورَةُ الدَّهْرِ

www.KitaboSunnat.com



سوال و جواب کی صورت میں
قرآن مجید کی ہر آیت کی وضاحت

نگہت ہاشمی



معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس
پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com



تفسیر سورۃ الدھر

نگہت ہاشمی

تفسیر سورۃ الدھر

نگہت ہاشمی

النور پبلیکیشنز

جملہ حقوق بحق ادارہ محفوظ ہیں

نام کتاب :	تفسیر سورۃ الدھر
مصنفہ :	نگہت ہاشمی
طبع اول :	مارچ 2009ء
طبع دوم :	اپریل 2018ء
تعداد :	2100
ناشر :	النور انٹرنیشنل
لاہور :	102-H گلبرگ III، نزد فردوس مارکیٹ، لاہور
فون نمبر :	0336-4033045, 042-35881169, 042-35851301
کراچی :	گراؤنڈ فلور کراچی بیچ ریزیڈنسی نزد بلاول ہاؤس، کلفٹن بلاک III، کراچی
فون نمبر :	0336-4033034 - 021-35292341-42
فیصل آباد :	121-A فیصل ٹاؤن، ویسٹ کینال روڈ، فیصل آباد
فون نمبر :	03364033050, 041-8759191
ای میل :	sales@alnoorpk.com
ویب سائٹ :	www.alnoorpk.com
فیس بک :	Nighat Hashmi, Alnoor International

فہرست

9	1	❖ رکوع
26	2	❖ رکوع

بِسْمِ اللَّهِ الرَّحْمَنِ الرَّحِيمِ

ابتدائیہ

قرآن مجید کو انسان کے قلب و ذہن اور زندگی میں اُتارنے کے لیے اللہ سبحانہ و تعالیٰ نے جو طریقے اختیار کیے ہیں، اُن میں سے ایک اہم طریقہ سوال و جواب کا ہے۔ مثلاً سورۃ المدثر میں اللہ تعالیٰ سوال کرتے ہیں:

﴿وَمَا أَدْرَاكَ مَا سَقَرٌ﴾

”اور تمہیں کس نے خبر دی کہ دوزخ کیا ہے؟“ (27)

پھر اگلی ہی آیات میں جواب دیا جاتا ہے:

﴿لَا تَبْقَىٰ وَ لَا تَذَرُ ۚ لَوَاحِئُهُ لِلْبُشْرِ ۚ عَلَيْهَا تِسْعَةَ عَشَرَ ۝﴾

”نہ وہ باقی رکھے گی اور نہ وہ چھوڑے گی۔ کھال کو جھلسا دینے والی ہے۔ اُس پر انیس فرشتے مقرر ہیں“

سورۃ البلد میں اللہ تعالیٰ خود ہی سوال اٹھا کر جواب دیتے ہیں:

﴿وَمَا أَدْرَاكَ مَا الْعُقَبَةُ ۚ فَكَ رَاقِبَةٌ ۚ اَوْ اِطْعَمَ فِي يَوْمٍ ذِي مَسْعَبَةٍ ۚ يَتَّبِعُنَا ذَامِقِرَةٌ ۚ

اَوْ مُسْكِنُنَا ذَامْتَرِبَةٌ ۚ هُمْ كَانَ مِنَ الْاَزْنِ اَمْنُوْا وَ تَوَاصَوْا بِالصَّبْرِ وَ تَوَاصَوْا بِالْمَرْحَةِ ۝﴾

”اور تم کیا جانو کہ کیا ہے وہ دشوار گزار گھاٹی؟ کسی گردن کا چھڑانا یا کسی بھوک والے دن کھانا کھلانا،

کسی رشتے دار یتیم کو یا خاک نشین محتاج کو، پھر یہ کہ وہ اُن لوگوں میں ہو جو ایمان لائے اور جنہوں

نے ایک دوسرے کو صبر کی وصیت کی اور ایک دوسرے کو رحم کرنے کی نصیحت کی“

سوال آدھا علم ہے۔ سوال جب اٹھایا جاتا ہے تو ذہن متوجہ ہو جاتا ہے پھر جب جواب آتا ہے تو اس کا اثر گہرا ہوتا ہے۔ نبی ﷺ کثرت

سے اس طریقے کو استعمال فرماتے تھے۔ امام بخاری رحمہ اللہ نے سیدنا عبد اللہ رحمہ اللہ سے روایت نقل کی ہے، انہوں نے بیان کیا:

قَالَ النَّبِيُّ ﷺ: أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟

قَالُوا: يَا رَسُولَ اللَّهِ مَا مِمَّا أَحَدٌ إِلَّا مَالُهُ أَحَبُّ إِلَيْهِ؟

قَالَ: فَإِنَّ مَالَهُ مَا قَدَّمَ، وَمَالٌ وَارِثُهُ مَا أَخَّرَ (صحیح بخاری: 6442)

نبی ﷺ نے فرمایا: ”تم میں سے کون ہے جسے اپنے مال سے زیادہ اپنے وارث کا مال پیارا ہو؟“
 انہوں نے عرض کیا: ”یا رسول اللہ ﷺ! ہم میں سے کوئی بھی ایسا نہیں جس کو اپنا مال زیادہ پیارا نہ ہو۔“
 آپ ﷺ نے فرمایا:

”بے شک اُس کا مال وہ ہے جو اس نے آگے بھیجا (یعنی اللہ تعالیٰ کی راہ میں خرچ کیا)

اور اس نے جو (مال) پیچھے چھوڑا، وہ اس کے وارث کا مال ہے۔“

ہر آیت میں غور و فکر کے بہت سے پہلو ہوتے ہیں لیکن انسان عام طور پر انہیں نظر انداز کر کے گزر جاتا ہے۔ یہ پہلو سوال کی صورت میں سامنے آئیں تو انسان رُک کر سوچتا ہے۔ سوال و جواب کے انداز میں سیکھنا زیادہ آسان ہو جاتا ہے۔ انسان کو سوالوں کے جواب مل جائیں تو اطمینان ہو جاتا ہے اور دل جمتا ہے۔

قرآن حکیم کو سوال و جواب کی صورت میں **فُرَانَا عَجَبَا** کے نام سے مرتب کرنے کی کوشش کی ہے۔ ہر آیت کے اہم پہلوؤں کو سوال کی صورت میں اٹھایا ہے اور نکات (Points) کی صورت میں ان کا جواب قرآن حکیم ہی سے لینے کی کوشش کی ہے۔ میں نے تجربہ کیا ہے کہ اس طرح اہم نکات (Tips) پر آ جاتے ہیں، وہ نکات جن پر انسان عام طور یا تو سوچتا نہیں یا پھر ویسے ہی گزر جاتا ہے۔ قرآن مجید کو اس انداز میں پڑھ کر ہر وہ شخص فائدہ اٹھا سکتا ہے جو قرآن کے راستے کا مسافر بننا چاہتا ہے۔ اگرچہ سوال و جواب کے طریقے سے شعور بیدار ہوتا ہے لیکن ایک انسان کا علم محدود ہے، سمجھ محدود ہے، فرشتوں کی بات کو سامنے رکھیں تو اپنے علم کی حقیقت سامنے آتی ہے۔

﴿سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ﴾

”آپ پاک ہیں جو آپ نے ہمیں سکھایا ہے اس کے سوا ہمیں کچھ علم نہیں

یقیناً آپ ہی سب کچھ جاننے والے، کمال حکمت والے ہیں“ (البقرہ: 32)

میں ان سب کی بہت ممنون ہوں جنہوں نے اس کاوش کو پایہ تکمیل تک پہنچانے میں میری مدد کی۔ قارئین سے درخواست ہے غلطیوں کی نشاندہی ضرور کریں۔ اگر اس سے کوئی بھلائی نصیب ہو تو اسے اللہ تعالیٰ کا کرم سمجھ لیں، آخرت کی فکر لاحق ہو جائے تو دعاؤں میں یاد رکھیں۔ اللہ تعالیٰ میری خطاؤں سے درگزر فرمائے۔ آمین

دُعاؤں کی طلب گار

نگہت ہاشمی

﴿آیاتھا ۳۱﴾ ﴿سُورَةُ الدَّهْرِ مَكِّيَّةٌ ۹۸﴾ ﴿رُكُوعَاتُهَا ۲﴾

سوال 1: سورۃ الدھر کہاں نازل ہوئی؟ اس کے کتنے رکوع اور کتنی آیات ہیں؟

جواب: سورۃ الدھر مکہ میں نازل ہوئی اس میں دو رکوع اور 31 آیات ہیں۔

سوال 2: مصحف میں ترتیب اور نزولی ترتیب کے اعتبار سے اس سورت کا کیا نمبر ہے؟

جواب: مصحف میں ترتیب کے اعتبار سے اس سورت کا نمبر 76 اور نزولی ترتیب کے اعتبار سے اس کا نمبر 98 ہے۔

سوال 3: سورۃ الدھر کی کیا فضیلت ہے؟

جواب: رسول اللہ ﷺ جمعہ کے دن صبح کی نماز میں پہلی رکعت میں الم تزیل السجدہ اور دوسری رکعت میں سورۃ الدھر پڑھا کرتے تھے۔

(مسلم: 2035)

رکوع نمبر 1

﴿بِسْمِ اللَّهِ الرَّحْمَنِ الرَّحِيمِ﴾ ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾

﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾

”کیا انسان پر زمانے میں سے کوئی وقت ایسا بھی آیا ہے جب وہ قابل ذکر چیز ہی نہ تھا؟“ (1)

سوال: ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾ ”کیا انسان پر زمانے میں سے کوئی وقت ایسا بھی آیا ہے جب وہ قابل ذکر چیز ہی نہ تھا؟“ کی وضاحت کریں؟

جواب: (1) ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا﴾ ”کیا انسان پر زمانے میں سے کوئی وقت ایسا بھی آیا ہے جب وہ قابل ذکر چیز ہی نہ تھا؟“ انسان کی تخلیق کا ذکر کرتے ہوئے رب العزت نے فرمایا کہ تمہارے وجود میں آنے سے پہلے ایک طویل زمانہ گزرا ہے جب تمہارا نام و نشان بھی نہ تھا بلکہ کوئی قابل ذکر چیز نہیں تھے۔

(2) رب العزت نے فرمایا: ﴿أَوَلَا يَذْكُرُ الْإِنْسَانُ أَنَّا خَلَقْنَاهُ مِن قَبْلُ وَلَمْ يَكْ شَيْئًا﴾ (۹۵) ﴿فَوَرَبِّكَ لَنَحْشُرَنَّهُمْ وَالشَّيَاطِينَ ثُمَّ لَنَنْحَضِرَنَّهُمْ حَوْلَ جَهَنَّمَ جِثِيًّا﴾ (۹۸) ”اور کیا انسان یاد نہیں کرتا کہ یقیناً ہم نے اس سے پہلے بھی اسے پیدا کیا تھا حالانکہ وہ کچھ بھی نہ تھا؟ پس آپ کے رب کی قسم! ہم ان سب کوشیاطین سمیت ضرور اکٹھا کریں گے پھر ہم ضرور انہیں جہنم کے گرد گھٹنوں کے بل گرے ہوئے

حاضر کریں گے۔“ (مریم: 68، 67)

﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ ۖ نَّبْتَلِيهِ فَجَعَلْنَاهُ سَمِيعًا بَصِيرًا﴾

”ہم نے انسان کو بلاشبہ ایک مخلوط نطفے سے پیدا کیا تاکہ ہم اسے آزمائیں، سو ہم نے اُس کو خوب سننے والا، خوب دیکھنے والا بنایا“ (2)

سوال: ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ﴾ ”ہم نے انسان کو بلاشبہ ایک مخلوط نطفے سے پیدا کیا“ کی وضاحت کریں؟

جواب: (1) ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ﴾ ”ہم نے انسان کو بلاشبہ ایک مخلوط نطفے سے پیدا کیا“، یعنی اللہ تعالیٰ نے انسان کی تخلیق کا آغاز مرد اور عورت کے پانی سے کیا۔

(2) سیدہ ام سلمہ رضی اللہ عنہا بیان کرتی ہیں کہ رسول اللہ ﷺ نے فرمایا: ”مرد کا پانی سفید، گاڑھا اور عورت کا پانی پتلا زرد ہوتا ہے، ان میں سے جو غالب آجائے یا سبقت کر جائے اسی سے (بچے کی) مشابہت ہوتی ہے۔“ (مسلم: 710)

(3) ﴿نَّبْتَلِيهِ﴾ ”تاکہ ہم اسے آزمائیں“ ہم اس کے ذریعے سے اس کو آزماتے ہیں تاکہ ہم جان لیں کہ آیا وہ اپنی پہلی حالت کو چشم بصیرت سے دیکھ اور اس کو سمجھ سکتا ہے یا اس کو بھول جاتا ہے۔ اور اس کو اس کے نفس نے فریب میں مبتلا کر رکھا ہے۔ (تفسیر سعدی: 2881، 2882/3)

(4) رب العزت نے فرمایا: ﴿لِيَبْلُوَكُمْ أَيُّكُمْ أَحْسَنُ عَمَلًا﴾ ”تاکہ وہ تمہیں آزمائے کہ تم میں سے کون عمل میں زیادہ اچھا ہے۔“ (الکہف: 2)

(5) ﴿فَجَعَلْنَاهُ سَمِيعًا بَصِيرًا﴾ ”سو ہم نے اُس کو خوب سننے والا، خوب دیکھنے والا بنایا“ انسان کو کان اور آنکھیں اس لیے عطا کیں کہ امتحان کا مقصد پورا ہو، وہ کانوں سے حق کی دعوت سنے اور آنکھوں سے دیکھ بھال کر حق کا راستہ اختیار کرے۔ یعنی ان دونوں قوتوں سے برائی اور بھلائی میں فرق کر سکے۔

﴿إِنَّا هَدَيْنَاهُ السَّبِيلَ ۖ إِمَّا شَاكِرًا وَإِمَّا كَفُورًا﴾

”بلاشبہ ہم نے اُس کو راستہ دکھادیا خواہ وہ شکر کرنے والا ہو یا ناشکر“ (3)

سوال: ﴿إِنَّا هَدَيْنَاهُ السَّبِيلَ ۖ إِمَّا شَاكِرًا وَإِمَّا كَفُورًا﴾ ”بلاشبہ ہم نے اُس کو راستہ دکھادیا خواہ وہ شکر کرنے والا ہو یا ناشکر“ کی وضاحت کریں؟

جواب: (1) ﴿إِنَّا هَدَيْنَاهُ السَّبِيلَ﴾ ”بلاشبہ ہم نے اُس کو راستہ دکھادیا“، یعنی ہم نے حق کا راستہ کھول کر دکھادیا۔ اب ہدایت اور گمراہی خیر اور شر کا راستہ واضح ہو گیا رب العزت نے فرمایا: ﴿وَهَدَيْنَاهُ النَّجْدَيْنِ﴾ ”اور ہم نے اُس کو دو راستے بتادیے ہیں۔“ (البلد: 10) اس مقصد

کے لیے رب العزت نے رسول بھیجے، کتابیں بھیجیں اور وہ راستہ دکھایا جو سیدھا اللہ تعالیٰ کے پاس پہنچتا ہے۔

(2) رب العزت نے راستہ واضح بھی کیا، اس کی رغبت بھی دلائی اور ان نعمتوں کے بارے میں واضح فرمایا جو اسے رب کے پاس پہنچنے پر حاصل ہوں گی۔

(3) رب العزت نے اس راستے سے بھی خبردار کیا ہے جو ہلاکت کے گھر تک پہنچاتا ہے۔ اور اس سے ڈرایا ہے کہ اگر اس راستے پر چلو گے تو کیا سزا ملے گی۔

(4) جیسا کہ قوم ثمود کے بارے میں فرمایا: ﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ فَأَخَذْنَا مِنْهُمُ ضِعْفَهُ الْعَذَابِ ۚ هُمُ الَّذِينَ يَمْنَأُ كَانُوا يَكْسِبُونَ﴾ ”اور جو ثمود تھے تو ہم نے انہیں ہدایت کا راستہ دکھا دیا پھر انہوں نے ہدایت پر اندھے رہنے کو پسند کیا تو اُن کو رسوائی کے عذاب کی کڑک نے پکڑ لیا، اُس کی وجہ سے جو وہ کمایا کرتے تھے۔“ (قصص: 17)

(5) ﴿وَمَا شَاكِرًا ۖ وَأَمَّا كَفُورًا﴾ ”خواہ وہ شکر کرنے والا ہو یا ناشکرا“ اللہ رب العزت نے یہ واضح فرمایا کہ کیسے ہدایت پانے کے بعد بندے دو قسموں میں تقسیم ہو جاتے ہیں۔ اول: اس نعمت پر شکر ادا کرنے والا بندہ جس سے اللہ تعالیٰ نے اس کو بہرہ مند کیا ہے اور اللہ تعالیٰ کے ان حقوق کو ادا کرنے والا جن کی ذمہ داری کا بوجھ اللہ تعالیٰ نے اس پر ڈالا ہے۔ ثانی: نعمتوں کی ناشکری کرنے والا، اللہ تعالیٰ نے اس کو دینی اور دنیاوی نعمتوں سے بہرہ مند کیا مگر اس نے ان نعمتوں کو ٹھکرا دیا اور اپنے رب کے ساتھ کفر کیا اور اس راستے پر چل نکلا جو ہلاکت کی گھاٹیوں میں لے جاتا ہے۔ (تفسیر سعدی: 2885/3)

(6) ﴿وَقُلِ الْحَقُّ مِنْ رَبِّكُمْ ۚ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ ”اور آپ کہہ دیں تمہارے رب کی جناب سے یہی حق ہے پھر جو چاہے سو وہ ایمان لے آئے اور جو چاہے سو وہ کفر کرے۔“ (الکہف: 29)

(7) نبی ﷺ نے فرمایا: ”صبح ہر شخص اپنا نفس فروخت کرتا ہے پھر یا تو اسے تباہ کر ڈالتا ہے، یا آزاد کر لیتا ہے۔“ (مسلم) یعنی یہ اس کے اعمال ہیں جن سے وہ تباہ بھی ہوتا ہے اور جہنم سے آزاد بھی ہوتا ہے۔

﴿إِنَّا آَعَتَدْنَا لِلْكَافِرِينَ سَلْسِلًا وَأَغْلَالًا وَسَعِيرًا﴾

”یقیناً ہم نے کافروں کے لیے زنجیریں اور طوق اور بھڑکتی ہوئی آگ تیار کر رکھی ہے“ (4)

سوال: ﴿إِنَّا آَعَتَدْنَا لِلْكَافِرِينَ سَلْسِلًا وَأَغْلَالًا وَسَعِيرًا﴾ ”یقیناً ہم نے کافروں کے لیے زنجیریں اور طوق اور بھڑکتی ہوئی آگ

تیار کر رکھی ہے“ کی وضاحت کریں؟

جواب: (1) ﴿ثُمَّ إِنَّا أَعْتَدْنَا لِلْكَافِرِينَ سَلْسِلًا﴾ ”یقیناً ہم نے کافروں کے لیے زنجیریں تیار کر رکھی ہے“ اللہ رب العزت نے ان لوگوں کے انجام کے بارے میں واضح فرمایا ہے جنہوں نے کفر کیا اور نافرمانی کی اور ان کے لیے جہنم کی آگ کی زنجیریں تیار ہیں جیسا کہ ارشاد باری ہے۔
﴿ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ﴾ ”ایک ایسی زنجیر میں جس کی پیمائش ستر ہاتھ ہے اس کو جکڑ دو۔“ (الحاقة: 32)

(2) ﴿وَأَغْلَلَ﴾ ”اور طوق“ یعنی وہ طوق جن کے ذریعے ان کے ہاتھوں اور ان کی گردنوں کو ایک ساتھ باندھ کر انہیں جکڑ دیا جائے گا جیسا کہ رب العزت نے فرمایا: ﴿إِذَا الْغُلُّ فِي أَغْنَا قِهِمُ وَالسَّلْسُلُ يُسَبِّحُونَ﴾ (۱) ﴿فِي الْحَمِيمِ﴾ ثُمَّ فِي النَّارِ يُسْجَرُونَ (۲) ”جب طوق اور زنجیریں اُن کی گردنوں میں ہوں گے، وہ گھسیٹے جا رہے ہوں گے۔ کھولتے ہوئے پانی میں، پھر وہ آگ میں جھونک دیے جائیں گے۔“ (مومن: 71، 72)

(3) ﴿وَسِعِيرًا﴾ ”اور بھڑکتی آگ“ جہنم کی آگ لوگوں کے ساتھ بھڑکے گی اور ان کے بدنوں کو جلا دے گی جیسا کہ رب العزت نے فرمایا: ﴿إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ ۚ إِنَّ اللَّهَ كَانَ عَزِيزًا حَكِيمًا﴾ ”بلاشبہ جن لوگوں نے ہماری آیات کا کفر کیا بہت جلد ہم انہیں آگ میں ڈالیں گے، جب کبھی ان کی کھالیں گل سٹر جائیں گی تو ہم انہیں اس کے علاوہ کھالیں بدل دیں گے تاکہ وہ عذاب چکھیں۔ یقیناً اللہ تعالیٰ ہمیشہ سے ہی سب پر غالب، کمال حکمت والا ہے۔“ (النساء: 56)

﴿إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا﴾

”یقیناً نیک لوگ ایسے ساغر سے پئیں گے جس میں کافور کی آمیزش ہوگی“ (5)

سوال: ﴿إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا﴾ ”یقیناً نیک لوگ ایسے ساغر سے پئیں گے جس میں کافور کی آمیزش ہوگی“ کی وضاحت کریں؟

جواب: (1) خوش نصیب لوگوں کے استقبال کے بارے میں رب العزت نے فرمایا: ﴿إِنَّ الْأَبْرَارَ﴾ ”یقیناً نیک لوگ“ یعنی اللہ تعالیٰ اور اس کے رسول کے فرماں بردار، اپنے ایمان، اقوال، اور احوال میں سچے لوگ۔ (البراقہ: 1706)

(2) وہ جن لوگوں کے دل نیک ہیں کیونکہ ان کے اندر اللہ تعالیٰ کی معرفت، اس کی محبت اور اخلاق جمیلہ ہیں۔ پس اس سبب سے ان کے

اعمال بھی نیک ہیں انہوں نے ان کو نیک اعمال میں استعمال کیا ہے۔ (تفسیر سہی: 3/2883, 2884)

(3) ابراہار سے مراد سچے اور مقرب لوگ ہیں اور وہ صدیقین ہیں۔ (قرطبی: 93/19)

(4) ﴿يَشْرَبُونَ مِنْ كَأْسٍ كَانَ مِزَاجُهَا كَافُورًا﴾ ”ایسے ساغر سے پئیں گے جس میں کافور کی آمیزش ہوگی“ خوش نصیب لوگوں کا استقبال کیسے ہوگا؟ ان کی تواضع جس مشروب سے کی جائے گی اس میں کافور کی آمیزش ہوگی تاکہ وہ اس کی گرمی کو ختم کر کے ٹھنڈا کر دے۔ یہ کافور انتہائی لذیذ ہوگا۔ دنیا کے کافور سے مختلف ہوگا۔

﴿عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا﴾

”ایک چشمہ ہے جس سے اللہ کے بندے پئیں گے وہ بہا لے جائیں گے اس کو، خوب بہا کر لے جانا“ (6)

سوال: ﴿عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا﴾ ”ایک چشمہ ہے جس سے اللہ کے بندے پئیں گے وہ بہا لے جائیں گے اس کو، خوب بہا کر لے جانا“ کی وضاحت کریں؟

جواب: (1) ﴿عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا﴾ ”ایک چشمہ ہے جس سے اللہ کے بندے پئیں گے وہ بہا لے جائیں گے اس کو، خوب بہا کر لے جانا“ یعنی اللہ کے بندے شراب پئیں گے اس کے ختم ہونے کا اندیشہ نہیں ہوگا ہمیشہ جاری رہنے والا چشمہ ہوگا۔ (2) پانی اور شراب پینے کے لیے انہیں دریا پر جانا نہیں پڑے گا بلکہ ان کے محلات کے نیچے سے نہریں جاری ہوں گی۔ وہ جس طرف چاہیں گے نہریں نکال لیں گے کبھی باغات کی طرف، کبھی محلات کے اندرونی حصوں کی طرف لے جائیں گے۔

﴿يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا﴾

”جو اپنی نذر پوری کرتے ہیں اور اس دن سے ڈرتے رہتے ہیں جس کی آفت بہت زیادہ پھیل جانے والی ہے“ (7)

سوال: ﴿يُوفُونَ بِالنَّذْرِ وَيَخَافُونَ يَوْمًا كَانَ شَرُّهُ مُسْتَطِيرًا﴾ ”جو اپنی نذر پوری کرتے ہیں اور اس دن سے ڈرتے رہتے ہیں جس کی آفت بہت زیادہ پھیل جانے والی ہے“ کی وضاحت کریں؟

جواب: (1) ﴿يُوفُونَ بِالنَّذْرِ﴾ ”جو اپنی نذر پوری کرتے ہیں“ نعمتوں سے کلام کار خ نیک لوگوں کے افضل اعمال کی طرف موڑ دیا گیا۔ ان کے کاموں اور نعمتوں کی رغبت دلانے کے لیے۔ (ابن القایم: 1707, 1708)

(2) یعنی وہ دنیا میں اطاعت کے کام نماز، روزہ، حج، زکوٰۃ و صدقات اپنے رب کی قربت کے لیے انجام دیتے تھے اور نذروں اور معاہدوں

کو اپنے اوپر لازم کر لیتے تھے۔

(3) نذر کسی پر واجب نہیں ہوتی الا یہ کہ کوئی ایسا کام خود اپنے آپ پر واجب کر لے۔ تو جو نذروں کو پورا کرتے رہے وہ فرائض کو بدرجہ اولیٰ پورا کرتے ہوں گے۔

(4) سیدنا ابو ہریرہ رضی اللہ عنہ نے بیان کیا کہ نبی کریم ﷺ نے فرمایا: نذر انسان کو کوئی ایسی چیز نہیں دیتی جو اس کے مقدر میں نہ ہو، البتہ اللہ تعالیٰ اس کے ذریعے بخیل سے اس کا مال نکلاتا ہے اور اس طرح وہ چیزیں صدقہ کر دیتا ہے جس کی اس سے امید نہیں کی جاسکتی تھی۔ (بخاری: 6694)

(5) سیدنا عمر رضی اللہ عنہ نے عرض کیا یا رسول اللہ ﷺ میں نے جاہلیت میں نذر مانی تھی کہ مسجد حرام میں ایک رات کا اعتکاف کروں گا نبی ﷺ نے فرمایا کہ اپنی نذر پوری کرو۔ (بخاری: 6697)

(6) سیدنا سعد بن عبادہ رضی اللہ عنہ نے خبر دی کہ انہوں نے نبی کریم ﷺ سے ایک نذر کے بارے میں پوچھا جو ان کی والدہ کے ذمہ باقی تھی اور ان کی موت نذر پوری کرنے سے پہلے ہو گئی تھی۔ رسول اللہ ﷺ نے اس کا فتویٰ دیا کہ وہ اپنی ماں کی طرف سے نذر پوری کر دیں چنانچہ بعد میں یہی طریقہ مسنون قرار پایا۔ (بخاری: 6698)

(7) سیدنا ابن عباس رضی اللہ عنہما نے بیان کیا کہ ایک صاحب رسول اللہ ﷺ کی خدمت میں آئے اور عرض کیا کہ میری بہن نے نذر مانی تھی کہ حج کریں گی لیکن اب ان کا انتقال ہو چکا ہے؟ رسول اللہ ﷺ نے فرمایا اگر ان پر کوئی قرض ہوتا کیا تم اسے ادا کرتے؟ انہوں نے عرض کی، ضرور ادا کرتے رسول اللہ ﷺ نے فرمایا پھر اللہ تعالیٰ کا قرض بھی ادا کرو کیونکہ وہ اس کا زیادہ مستحق ہے کہ اس کا قرض ادا کیا جائے۔ (بخاری: 6699)

(8) سیدنا ابن عباس رضی اللہ عنہما نے بیان کیا کہ رسول اللہ ﷺ خطبہ دے رہے تھے کہ ایک شخص کو کھڑے دیکھا۔ نبی ﷺ نے اس کے متعلق پوچھا تو لوگوں نے بتایا کہ یہ ابواسرائیل نامی ہیں۔ انہوں نے نذر مانی ہے کہ کھڑے ہی رہیں گے، بیٹھیں گے نہیں، نہ کسی چیز کے سایہ میں بیٹھیں گے اور نہ کسی سے بات چیت کریں گے اور روزہ رکھیں گے۔ نبی ﷺ نے فرمایا کہ ان سے کہو کہ بات کریں، سایہ کے نیچے بیٹھیں اٹھیں اور اپنا روزہ پورا کر لیں۔ (بخاری: 6704)

(9) سیدنا ابن عباس رضی اللہ عنہما نے بیان کیا کہ نبی کریم ﷺ کعبہ کے پاس سے گزرے تو کعبہ کا ایک شخص اس طرح طواف کر رہا تھا کہ دوسرا شخص اس کے ناک میں رسی باندھ کر اس کے آگے سے اس کی راہ نمائی کر رہا تھا۔ نبی ﷺ نے وہ رسی اپنے ہاتھ سے کاٹ دی پھر حکم دیا کہ ہاتھ

سے اس کی راہ نمائی کرو۔ (بخاری: 6703)

(10) ”سیدہ عائشہ صدیقہ رضی اللہ عنہا سے روایت ہے کہ رسول اللہ ﷺ نے ارشاد فرمایا کہ معصیت میں نذر کا مکمل کرنا درست نہیں اور اس کا کفارہ وہی ہے جو قسم کا کفارہ ہے۔“ (ابوداؤد: 3290)

(11) ﴿ثُمَّ لِيَقْضُوا تَفَثَهُمْ وَلِيُؤْثِرُوا نُدُورَهُمْ وَلِيَكْثُرُوا بِالْبَيْتِ الْعَتِيقِ﴾ ”پھر چاہیے کہ وہ اپنا میل کچیل دور کریں اور اپنی نذریں پوری کریں اور اس قدیم گھر کا خوب طواف کریں۔“ (الحج: 29)

(12) سیدنا عمران بن حصین رضی اللہ عنہ سے سنا، وہ نبی کریم ﷺ سے بیان کرتے تھے کہ رسول اللہ ﷺ نے فرمایا: ”سب سے بہتر میرا زمانہ ہے، اس کے بعد ان کا جو اس کے قریب ہوں گے، اس کے بعد وہ جو اس کے قریب ہوں“ عمران نے بیان کیا کہ مجھے یاد نہیں کہ رسول اللہ ﷺ نے اپنے زمانے کے بعد دو کا ذکر کیا تھا یا تین کا۔ فرمایا: ”پھر ایک ایسی قوم آئے گی جو نذر مانے گی اور اسے پورا نہیں کرے گی خیانت کرے گی اور ان پر اعتماد نہیں رہے گا، وہ گواہی دینے کے لیے تیار رہیں گے جبکہ ان سے گواہی کے لیے کہا بھی نہیں جائے گا اور ان میں موٹا پامام ہو جائے گا۔“ (صحیح بخاری: 6695)

(13) ﴿وَيَخَافُونَ يَوْمًا كَانَ شَرُّهُ مُسْتَطِيرًا﴾ ”اور اس دن سے ڈرتے رہتے ہیں جس کی آفت بہت زیادہ پھیل جانے والی ہے“ نیک لوگوں کے اعمال کے پیچھے جو ذہن کام کرتا ہے اس کی وضاحت ہے کہ وہ اس دن کا خوف رکھتے تھے جس کی برائی ہمہ گیر ہے۔ انہیں خوف تھا کہ اللہ تعالیٰ کے سامنے حاضری کے وقت انہیں کوئی برائی نہ پہنچ جائے اس لیے انہوں نے ہر وہ راستہ چھوڑ دیا جو اللہ تعالیٰ کی ناراضگی تک پہنچانے والا تھا۔

(14) مستطیر (مادہ - ط ی ر) بمعنی چار سو پھیلی ہوئی آفت۔ پوری پوری فضا کو متاثر کرنے والی تکلیف اور مصیبت۔ جس دن سورج بالکل زمین کے قریب لے آیا جائے گا اور حرارت اور گھبراہٹ کے مارے لوگوں کا برا حال ہوگا۔ اس دن کے شر سے وہی لوگ محفوظ رہیں گے جو پہلے ہی اس دن کے شر سے ڈر کر اللہ کے فرمانبردار بن کر رہے ہوں گے۔ (تیسیر القرآن: 567/4)

﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾

اور وہ باجود اس (کھانے) کی محبت کے مسکین اور یتیم اور قیدی کو کھانا کھلاتے ہیں“ (8)

سوال: ﴿وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا﴾ ”اور وہ باجود اس (کھانے) کی محبت کے مسکین اور یتیم اور

قیدی کو کھانا کھلاتے ہیں“ کی وضاحت کریں؟

جواب: (1) ﴿وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا﴾ ”اور وہ باوجود اس (کھانے) کی محبت کے مسکین اور یتیم اور قیدی کو کھانا کھلاتے ہیں“ جنت کی لذتیں ان کے لیے ہیں جو اپنا مال اللہ کی خوشی کے لیے اس کی محبت میں ضرورت مندوں پر لگاتے ہیں۔
(2) وہ مال کی محبت کے باوجود مستحق اور ضرورت مندوں کو کھانا کھلاتے ہیں۔

(3) وہ اللہ تعالیٰ کی محبت کو اپنے نفس کی محبت پر مقدم رکھتے ہیں اور مال کو اس کے راستے میں خرچ کرتے ہیں جیسا کہ فرمایا: ﴿وَإِذَا الْمَالُ عَلٰى حُبِّهِ ذَوٰى الْقُرْبٰى وَالْيَتٰمٰى وَالْمَسْكِيْنَ وَالْبَنٰى السَّبِيْلِ وَالسَّآئِلِيْنَ وَفِي الرِّقَابِ ۚ وَأَقَامَ الصَّلٰوةَ وَآتٰى الزَّكٰوةَ ۚ وَالْمُؤَفُّوْنَ يَعْهَدُ لَهُمْ إِذَا عَاهَدُوا ۚ وَالصَّرِيْثِيْنَ فِي الْبَآسَاءِ وَالطَّرَآءِ وَحِينَ الْبَأْسِ ۚ أُولَٰئِكَ الَّذِينَ صَدَقُوا ۚ وَأُولَٰئِكَ هُمُ الْمُتَّقُونَ﴾ ”اور مال دے اس کی محبت کے باوجود رشتے داروں، یتیموں، مسکینوں، مسافروں، سوال کرنے والوں اور غلاموں کو چھڑانے میں اور نماز قائم کی اور زکوٰۃ ادا کی اور اپنے عہد کو پورا کرنے والے ہوں جب وہ عہد کریں اور تنگ دستی، تکلیف اور لڑائی کے وقت صبر کرنے والے ہوں، یہی لوگ ہیں جنہوں نے سچ کہا اور یہی متقی لوگ ہیں۔“ (البقرہ: 177)

(4) اللہ تعالیٰ کے یہاں کسی کو نیکی کا اعلیٰ مقام نصیب نہیں ہو سکتا جب تک کہ وہ اپنا محبوب مال اس کے راستے میں خرچ نہ کرے۔

(5) ابن منذر نے ابن جریر سے ﴿وَأَسِيرًا﴾ کی تفسیر میں روایت کیا ہے کہ رسول اکرم ﷺ مسلمانوں میں سے کسی کو قید نہیں کیا کرتے تھے لیکن یہ آیت کافروں کے قیدیوں کے بارے نازل ہوئی ہے۔ کافر عذاب میں ان کو قید کر لیا کرتے تھے تو رسول اکرم ﷺ ان کے ساتھ بھلائی کرنے کا حکم دیا کرتے تھے۔ (تفسیر ابن عباس: 439/3) (تفسیر قرطبی: 130/19)

(6) ﴿فَلَا اقْتَحَمَ الْعَقَبَةَ﴾ (۱) وَمَا أَدْرَاكَ مَا الْعَقَبَةُ (۲) فَكُ رَقَبَةً (۳) أَوْ إِطْعَمُ فِي يَوْمٍ ذِي مَسْغَبَةٍ (۴) يَتِيمًا ذَا مَقْرَبَةٍ (۵) أَوْ مِسْكِينًا ذَا مَتْرَبَةٍ (۶) ”سو وہ دشوار گزار گھاٹی میں داخل نہیں ہوا۔ اور تم کیا جانو کہ کیا ہے وہ دشوار گزار گھاٹی؟ کسی گردن کا چھڑانا۔ یا بھوک والے دن کھانا کھلانا۔ کسی رشتہ دار یتیم کو۔ یا خاک نشین محتاج کو۔“ (البلد: 11، 16)

(7) سیدنا حارثہ بن نعمان رضی اللہ عنہ اندھے تھے اس لیے اپنے مصلیٰ سے دروازے تک ایک دھاگا باندھ رکھا تھا۔ جب کوئی مسکین آتا تو ٹوکری سے کچھ کھجوریں لے لیتے اور دھاگے کے سہارے سے دروازہ تک آکر اس کو دے دیتے گھر کے لوگوں نے کہا ”ہم آپ کا یہ کام کر سکتے ہیں“ بولے ”رسول اللہ ﷺ نے فرمایا ہے کہ مسکین کو دینا بری جگہ پر گرنے سے محفوظ رکھتا ہے۔“ ایک دن سیدہ عائشہ رضی اللہ عنہا روزے سے

تھیں اور گھر میں ایک روٹی کے سوا کچھ نہ تھا۔ اسی حالت میں ایک مسکین نے سوال کیا انہوں نے لونڈی سے کہا کہ ”وہ روٹی اس کو دے دو“ اس نے کہا ”افطار کس چیز سے کریں گی؟“ بولیں ”دے تو دو“ شام ہوئی تو کسی نے بکری کا گوشت بھیجوا دیا، لونڈی کو بلا کر کہا ”لے کھا یہ تیری روٹی سے بہتر ہے۔“ (سیرۃ الصحابہ: 186/5)

(9) سیدنا ابو موسیٰ رضی اللہ عنہ بیان کرتے ہیں کہ رسول اللہ ﷺ نے فرمایا: ”قیدیوں کو آزاد کراؤ، بھوکے کو کھانا کھلاؤ اور بیمار کی عیادت کرو۔“ (بخاری: 3046)

(10) تندرستی اور حالت بخل کا صدقہ بڑی فضیلت والا ہے۔ جب تمہیں مال کی محبت، حرص اور حاجت ہو اس وقت کا صدقہ کرنا افضل ہے۔
(11) سیدنا ابن عباس رضی اللہ عنہما کہتے ہیں اس وقت مشرک ہی قیدی تھے۔ آپ ﷺ نے بدر کے قیدیوں کی خاطر داری کا حکم دیا تھا۔ انہیں مسلمان اپنے سے اچھا کھانا کھلاتے تھے۔ (مختصر ابن کثیر: 2162/2) (12) اسیر سے مراد غلام بھی ہیں۔
(13) غلاموں، کمزوروں اور ماتحتوں کے ساتھ حسن سلوک کے لیے آپ ﷺ نے بہت نصیحتیں فرمائیں حتیٰ کہ جب آپ ﷺ دنیا سے کوچ کر رہے تھے۔ اس وقت آخری وصیت نماز اور غلاموں کا خیال رکھنے سے متعلق کی۔

﴿إِنَّمَا نُطْعِمُكُمْ لَوْ جَهِ اللَّهُ لَا نُزِيدُ مِنْكُمْ جَزَاءً وَلَا شُكُورًا﴾

”یقیناً ہم صرف اللہ تعالیٰ کی رضا کے لئے تمہیں کھلاتے ہیں اور نہ تم سے کوئی بدلہ چاہتے ہیں اور نہ ہی شکریہ“ (9)

سوال: ﴿إِنَّمَا نُطْعِمُكُمْ لَوْ جَهِ اللَّهُ لَا نُزِيدُ مِنْكُمْ جَزَاءً وَلَا شُكُورًا﴾ ”یقیناً ہم صرف اللہ تعالیٰ کی رضا کے لئے تمہیں کھلاتے ہیں اور نہ تم سے کوئی بدلہ چاہتے ہیں اور نہ ہی شکریہ“ کی وضاحت کریں؟

جواب: (1) ﴿إِنَّمَا نُطْعِمُكُمْ لَوْ جَهِ اللَّهُ﴾ ”یقیناً ہم صرف اللہ تعالیٰ کی رضا کے لئے تمہیں کھلاتے ہیں“، یعنی ہم اللہ تعالیٰ کی رضا اور ثواب کے حصول کے لیے تمہارے ساتھ حسن معاملہ کر رہے ہیں۔

(2) ﴿لَا نُزِيدُ مِنْكُمْ جَزَاءً وَلَا شُكُورًا﴾ ”اور ہم نہ تم سے کوئی بدلہ چاہتے ہیں اور نہ ہی شکریہ“، ہم تم سے نہ کوئی بدلہ چاہتے ہیں کہ آپ ہمیں کوئی مالی جزا دو، نہ ہم یہ چاہتے ہیں کہ تم لوگوں کے سامنے ہماری تعریفیں بیان کرو۔

(3) ابن جبیر رحمۃ اللہ علیہ کہتے ہیں: ”اللہ کی قسم وہ اپنی زبان سے کچھ نہ کہتے تھے لیکن اللہ تعالیٰ نے ان کے دلی جذبہ کو دیکھ کر ان کی تعریف فرمائی تاکہ دوسروں میں بھی رغبت پیدا ہو۔“ (ابن کثیر) (اثرف الجواہر)

﴿إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا﴾

”بے شک ہم اپنے رب سے اس دن کا خوف رکھتے ہیں جو سخت منہ چڑھانے والا، تیوری چڑھانے والا ہوگا“ (10)

سوال: ﴿إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا﴾ ”بے شک ہم اپنے رب سے اس دن کا خوف رکھتے ہیں جو سخت منہ چڑھانے والا، تیوری چڑھانے والا ہوگا“ کی وضاحت کریں؟

جواب: (1) ﴿إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا﴾ ”بے شک ہم اپنے رب سے اس دن کا خوف رکھتے ہیں جو سخت منہ چڑھانے والا، تیوری چڑھانے والا ہوگا“، یعنی ہم آپ کے ساتھ حسن سلوک صرف اس لیے کرتے ہیں کہ نہایت سخت اور شر والے دن اللہ تعالیٰ ہم پر رحم فرمائے اور ہمارے ساتھ رحم و کرم کا معاملہ فرمائے۔

(2) ﴿قَمْطَرِيرًا﴾ ”تیوری چڑھانے والا ہوگا“ اس دن جو نہایت تنگ، سخت پریشان کن ہوگا۔

(3) سیدہ عائشہ رضی اللہ عنہا بیان کرتی ہیں کہ میں نے رسول اللہ ﷺ سے سنا، آپ ﷺ فرماتے تھے: ”اے عائشہ! قیامت کے دن سب لوگ ننگے پاؤں، ننگے بدن، بغیر ختنہ کے جمع کیے جائیں گے۔“ میں نے عرض کی، اے اللہ کے رسول! مرد اور عورت ایک ساتھ ہوں گے تو کیا وہ ایک دوسرے کو دیکھیں گے نہیں؟ آپ نے فرمایا: ”اے عائشہ! (اس دن) ایسی مصیبت طاری ہوگی کہ کوئی کسی کو نہیں دیکھے گا۔“ (مسلم: 7198) (4) اس دن کافروں کے چہرے سے سخت پریشانی ٹپکے گی۔ دہشت، خوف، تلخی اور سخت پریشانی ہوگی۔

﴿فَوْفَهُمْ اللَّهُ شَرُّ ذَلِكَ الْيَوْمِ وَلَقَّهْمُ نَصْرَةً وَسُرُورًا﴾

”چنانچہ اللہ تعالیٰ نے اُس دن کی مصیبت سے انہیں بچایا اور انہیں تازگی اور خوشی عطا فرمائی ہے“ (11)

سوال: ﴿فَوْفَهُمْ اللَّهُ شَرُّ ذَلِكَ الْيَوْمِ وَلَقَّهْمُ نَصْرَةً وَسُرُورًا﴾ ”چنانچہ اللہ تعالیٰ نے اُس دن کی مصیبت سے انہیں بچایا اور انہیں تازگی اور خوشی عطا فرمائی ہے“ کی وضاحت کریں؟

جواب: (1) ﴿فَوْفَهُمْ اللَّهُ شَرُّ ذَلِكَ الْيَوْمِ﴾ ”چنانچہ اللہ تعالیٰ نے اُس دن کی مصیبت سے انہیں بچایا“ اللہ تعالیٰ انہیں اس دن کی گھبراہٹ سے اور اس کی برائی سے بچالیں گے جیسا کہ رب العزت نے فرمایا: ﴿لَا يَجْزِيُهُمُ الْفَزَعُ الْأَكْبَرُ وَتَتَلَقَّهُمُ الْبَلَلِكَةُ ۚ هَذَا يَوْمُكُمْ الَّذِي كُنْتُمْ تُوعَدُونَ﴾ ”انہیں بڑی گھبراہٹ غمگین نہ کرے گی اور فرشتے اُن کے استقبال کو آئیں گے۔ یہ ہے تمہارا وہ دن جس کا تم وعدہ دیے جاتے تھے۔“ (الانبياء: 103)

(2) ﴿مَنْ جَاءَ بِالْحَسَنَةِ فَلَهُ خَيْرٌ مِنْهَا ۖ وَهُمْ مِّنْ فَزَعٍ يَوْمَئِذٍ أَمِنُونَ﴾ ”جو شخص نیکی لے کر آئے گا تو اُس کے لیے اس سے بہتر ہے، اور وہ اُس دن گھبراہٹ سے امن میں ہوں گے۔“ (اہل: 89)

(3) ﴿وَلَقَهُمْ نَصْرٌ مِّنْ رَبِّهِمْ وَأَسْرَارٌ﴾ ”اور انہیں تازگی اور خوشی عطا فرمائی ہے“ پس انہیں وہ عظیم گھبراہٹ غم زدہ نہیں کرے گی اور فرشتے ان کا استقبال کرتے ہوئے کہیں گے: ”یہ وہ دن ہے جس کا تمہارے ساتھ وعدہ کیا گیا تھا۔“ (تفسیر سعدی: 2885/3)

(4) حسن کا قول ہے کہ چہروں پر تازگی ہوگی اور دلوں میں سرور ہوگا جیسا کہ رب العزت نے فرمایا: ﴿وَجُودٌ يَوْمَئِذٍ نَّاجٍ﴾ (۱۱) ”إِلَى رَبِّهَا نَاظِرَةٌ“ (۱۲) ”بعض چہرے اُس دن تروتازہ ہوں گے۔ اپنے رب کی طرف دیکھنے والے ہوں گے۔“ (القیامہ: 23، 22)

(5) ﴿وَجُودٌ يَوْمَئِذٍ مُّسْفِرَةٌ﴾ (۱۳) ”صَاحِبَةٌ مُّسْتَبْشِرَةٌ“ (۱۴) ”کچھ چہرے اُس دن چمکنے والے ہوں گے۔ مسکراتے ہوئے، ہشاش بشاش۔“ (ہمس: 39، 38) (6) اللہ تعالیٰ ان کے لیے ظاہری اور باطنی نعمتیں اکٹھی کر دے گا۔

﴿وَجَزَّ هُمْ بِمَا صَبَرُوا جَنَّةً وَحَرِيرًا﴾

”اور اس کی وجہ سے جو انہوں نے صبر کیا بدلے میں انہیں جنت اور ریشم دیا“ (12)

سوال: ﴿وَجَزَّ هُمْ بِمَا صَبَرُوا جَنَّةً وَحَرِيرًا﴾ ”اور اس کی وجہ سے جو انہوں نے صبر کیا بدلے میں انہیں جنت اور ریشم دیا“ کی وضاحت کریں؟

جواب: (1) ﴿وَجَزَّ هُمْ بِمَا صَبَرُوا﴾ ”اور اس کی وجہ سے جو انہوں نے صبر کیا“ اللہ تعالیٰ انہیں صبر کی وجہ سے جنت اور اس کی نعمتیں عطا فرمائیں گے۔

(2) یعنی ان کی جزا اس سبب سے ہے کہ انہوں نے اللہ تعالیٰ کی اطاعت پر صبر کیا اور استطاعت بھرنیک عمل کیے اور اس سبب سے کہ انہوں نے برائیوں سے اجتناب پر صبر کیا اور ان کو چھوڑ دیا اور اس سبب سے بھی کہ انہوں نے اللہ تعالیٰ کی تکلیف دہ قضا و قدر پر صبر کیا اور اس ناراضی کا اظہار نہیں کیا۔ (تفسیر سعدی: 2885/3)

(3) سیدنا ابن عمر رضی اللہ عنہما سے روایت ہے کہ رسول اللہ ﷺ سے صبر کے بارے میں پوچھا گیا تو آپ ﷺ نے فرمایا: صبر چار چیزوں کا نام ہے۔ ان میں سے پہلا صبرِ صدمے کے پہلے موقع پر ہے اور فرائض کی ادائیگی پر صبر اور اللہ تعالیٰ کے حرام کردہ امور سے اجتناب پر صبر اور مصائب پر صبر۔ (تفسیر قرطبی: 136/19)

(4) ﴿جَنَّۃٌ﴾ ”جنت“ یعنی وہ اعلیٰ مقام ہے جہاں ہر قسم کی نعمتیں، سلامتی اور عافیت ہوگی۔

(5) ﴿وَحَرِیْرًا﴾ ”اور ریشم“ ریشم ان کا ظاہری لباس ہوگا جو ان کے حالات پر دلالت کرتا ہے۔

(6) رب العزت نے اہل جنت کے لباس کے بارے میں فرمایا: ﴿وَلِبَاسُہُمْ فِیْہَا حَرِیْرٌ﴾ ”اور اس میں ان کا لباس ریشم ہوگا۔“ (الحج: 23)

﴿مُتَّکِیْنِ فِیْہَا عَلَی الْاَرَآئِکِ لَا یَرَوْنَ فِیْہَا شَمْسًا وَلَا زَمْہَرِیْرًا﴾

”وہاں وہ تختوں پر تکیہ لگائے ہوئے ہوں گے، نہ اُس میں وہ شدید دھوپ دیکھیں گے اور نہ ہی بخ سردی“ (13)

سوال: ﴿مُتَّکِیْنِ فِیْہَا عَلَی الْاَرَآئِکِ لَا یَرَوْنَ فِیْہَا شَمْسًا وَلَا زَمْہَرِیْرًا﴾ ”وہاں وہ تختوں پر تکیہ لگائے ہوئے ہوں گے، نہ اُس میں وہ شدید دھوپ دیکھیں گے اور نہ ہی بخ سردی“ اہل جنت کی نشست اور جنت کا موسم کیسا ہوگا اس آیت کی روشنی میں وضاحت کریں؟

جواب: (1) اہل جنت کے گھروں ان کے مشروبات، خدمت گاروں اور ان کے لباس اور سدا بہار نعمتوں کے بارے میں اس آیت اور اگلی آیت میں ذکر ہے۔

(2) ﴿مُتَّکِیْنِ فِیْہَا عَلَی الْاَرَآئِکِ﴾ ”وہاں وہ تختوں پر تکیہ لگائے ہوئے ہوں گے“ جنت کی نشست کیسی ہوگی؟ اہل جنت ایسے تختوں پر بیٹھیں گے جن پر سجاوٹ والے کپڑے بچھائے جائیں گے۔

(3) ﴿لَا یَرَوْنَ فِیْہَا شَمْسًا وَلَا زَمْہَرِیْرًا﴾ ”نہ اُس میں وہ شدید دھوپ دیکھیں گے اور نہ ہی بخ سردی“ جنت کا موسم ہمیشہ خوشگوار رہے گا۔ سدا بہار موسم نہ پریشان کن گرمی، نہ تکلیف دہ سردی۔

(4) ﴿شَمْسٌ﴾ سے مراد دھوپ کی ایسی حدت ہے جو جسم کو ناگوار گزرتی ہے اور ﴿زَمْہَرِیْرًا﴾ سے مراد شدت کی سردی ہے۔ جنت کا موسم دونوں انتہاؤں سے پاک ہوگا۔

﴿وَدَانِیَّةٌ عَلَیْہُمْ ظِلُّہَا وَذُلِّلَتْ قُطُوفُہَا تَذَلِیْلًا﴾

”اور جنت کے سائے اُن پر جھکے ہوں گے۔ اور اُس کے خوشے اُن کے بالکل تابع کر دیے جائیں گے، خوب تابع کیا جانا“ (14)

سوال: ﴿وَدَانِیَّةٌ عَلَیْہُمْ ظِلُّہَا وَذُلِّلَتْ قُطُوفُہَا تَذَلِیْلًا﴾ ”اور جنت کے سائے اُن پر جھکے ہوں گے۔ اور اُس کے خوشے اُن کے بالکل تابع کر دیے جائیں گے، خوب تابع کیا جانا“ جنت کے پھل کیسے ہوں گے اس آیت کی روشنی میں وضاحت کریں؟

جواب: (1) ﴿وَدَانِيَةً عَلَيْهِمْ ظِلُّهَا﴾ ”اور جنت کے سائے اُن پر جھکے ہوں گے“ جنت کے پھل کیسے ہوں گے؟ جنتی درختوں کی شاخیں لدی پھدی اور جھکی ہوئی ہوں گی۔ جب کبھی جنتی ان میں سے کوئی پھل توڑنا چاہیں گے وہ ان کے سامنے جھک جائیں گی۔ رب العزت نے فرمایا: ﴿مُتَّكِئِينَ عَلَى فُرُشٍ بَطَآئِنُهَا مِنْ إِسْتَبْرَقٍ وَجَنَّاتٍ لَّيْلَتَيْنِ ذَانِ ﴿٥٥﴾ قَبَائِلُ الْأَعْيُنِ لَهَا فِيهَا ثَلَاثُونَ مِثْقَالًا﴾ ”وہ مسندوں پر تکیہ لگائے ہوں گے جن کے آستر موٹے ریشم کے ہوں گے اور دونوں باغوں کے تروتازہ پھل بالکل ہی قریب ہوں گے۔ تو اے جن وانس! تم دونوں اپنے رب کی کن کن نعمتوں کو جھٹلاؤ گے؟“ (الرحمن: 55، 54)

(2) ﴿وَذُلِّلَتْ قُطُوفُهَا تَذْلِيلًا﴾ ”اور اُس کے خوشے اُن کے بالکل تابع کر دیے جائیں گے، خوب تابع کیا جانا“ جنت کے پھل چاہنے والوں کے قریب کر دیئے جائیں گے۔ وہ کھڑے ہوئے بیٹھے ہوئے، حتیٰ کہ لیٹے ہوئے بھی انہیں حاصل کر سکیں گے۔

﴿وَيُطَافُ عَلَيْهِمْ بِانِيَةٍ مِّنْ فِضَّةٍ وَأَكْوَابٍ كَانَتْ قَوَارِيرًا﴾

”اور اُن پر چاندی کے برتن اور پیالے پھرائے جائیں گے جوشیشے کے ہوں گے“ (15)

سوال: ﴿وَيُطَافُ عَلَيْهِمْ بِانِيَةٍ مِّنْ فِضَّةٍ وَأَكْوَابٍ كَانَتْ قَوَارِيرًا﴾ ”اور اُن پر چاندی کے برتن اور پیالے پھرائے جائیں گے جوشیشے کے ہوں گے“ اہل جنت کے برتن کیسے ہوں گے اس آیت کی روشنی میں وضاحت کریں؟

جواب: (1) ﴿وَيُطَافُ عَلَيْهِمْ بِانِيَةٍ مِّنْ فِضَّةٍ﴾ ”اور اُن پر چاندی کے برتن پھرائے جائیں گے“ اہل جنت کے برتن ایسی چاندی کے ہوں گے جوشیشے کی طرح شفاف ہوں گی۔

(2) ﴿وَأَكْوَابٍ كَانَتْ قَوَارِيرًا﴾ ”اور پیالے جوشیشے کے ہوں گے“ یعنی ایسے گلاس ہوں گے جوشیشے کی طرح چمکتے ہوں گے کہ ان کے اندر کی چیز باہر سے صاف نظر آئے گا۔ ان چاندی کے بلوری گلاسوں کی دنیا میں کوئی مثال نہیں۔

﴿قَوَارِيرَ أَمِنْ فِضَّةٍ قَدَّرُوهَا تَقْدِيرًا﴾

”شیشہ بھی چاندی سے بنا ہوگا، انہوں نے اس کا اندازہ رکھا ہے، خوب اندازہ رکھنا“ (16)

سوال: ﴿قَوَارِيرَ أَمِنْ فِضَّةٍ قَدَّرُوهَا تَقْدِيرًا﴾ ”شیشہ بھی چاندی سے بنا ہوگا، انہوں نے اس کا اندازہ رکھا ہے، خوب اندازہ رکھنا“ کی وضاحت کریں؟

جواب: (1) ﴿قَوَارِيرَ أَمِنْ فِضَّةٍ﴾ ”شیشہ بھی چاندی سے بنا ہوگا“ یعنی شیشہ اپنی چمک، صفائی اور سفیدی میں چاندی کی طرح ہوگا اور اس

کارنگ چاندی جیسا ہوگا۔ (فتح القدیر: 430/5)

(2) ﴿قَدْ رَوْهَا تَقْدِيرًا﴾ ”انہوں نے اس کا اندازہ رکھا ہے، خوب اندازہ رکھنا“ اہل جنت کے برتن ایسے حجم اور مقدار میں آئیں گے جس کا اندازہ انہوں نے اپنے دلوں میں کیا ہوگا۔

﴿وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا﴾

”اور انہیں جنت میں ایسے جام پلائے جائیں گے جن میں سونٹھ کی آمیزش ہوگی“ (17)

سوال: ﴿وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا﴾ ”اور انہیں جنت میں ایسے جام پلائے جائیں گے جن میں سونٹھ کی آمیزش ہوگی“ جنت کے مشروبات کی وضاحت اس آیت کی روشنی میں کریں؟

جواب: (1) ﴿وَيُسْقَوْنَ فِيهَا كَأْسًا﴾ ”اور انہیں جنت میں ایسے جام پلائے جائیں گے“ اہل جنت کو چاندی کے بلوریں اور نایاب گلاسوں میں پر کیف اور پاکیزہ شراب پلائی جائے گی۔

(2) ﴿كَانَ مِزَاجُهَا زَنْجَبِيلًا﴾ ”جن میں سونٹھ کی آمیزش ہوگی“ ﴿زَنْجَبِيل﴾ سونٹھ اور خشک ادرك کو کہتے ہیں۔ اس کی آمیزش سے تلخی پیدا ہوتی ہے جو خوشگوار ہوتی ہے۔ جنت کی شراب میں زنجبیل کی آمیزش کی جائے گی جس سے اس کا ذائقہ اور خوشبودنوں خوشگوار ہو جائیں گے۔

﴿عَيْنًا فِيهَا تُسَمَّى سَلْسَبِيلًا﴾

”اُس میں ایک چشمہ ہے جس کا نام سلسبیل رکھا گیا ہے“ (18)

سوال: ﴿عَيْنًا فِيهَا تُسَمَّى سَلْسَبِيلًا﴾ ”اُس میں ایک چشمہ ہے جس کا نام سلسبیل رکھا گیا ہے“ کی وضاحت کریں؟

جواب: (1) ﴿عَيْنًا فِيهَا تُسَمَّى سَلْسَبِيلًا﴾ ”اُس میں ایک چشمہ ہے جس کا نام سلسبیل رکھا گیا ہے“ زنجبیل جنت کی ایک نہر ہے جس کو سلسبیل بھی کہا جاتا ہے کیونکہ یہ بڑی تیز چلتی ہے اور اس کی روانگی قائم رہتی ہے جس کی شراب ہلکی اور زود ہضم ہے۔ (مختصر ابن کثیر: 2164/2)

(2) اس کو یہ نام اس کے آسانی کے ساتھ حاصل ہونے، اس کی لذت اور اس کی خوبصورتی کی وجہ سے دیا گیا ہے۔ (تفسیر سعدی: 2886/3)

﴿وَيُطَوَّفُ عَلَيْهِمْ وَلَدَانِ مُخَلَّدُونَ ۚ إِذَا رَأَيْتَهُمْ حَسِبْتَهُمْ لُؤْلُؤًا مَّنْثُورًا﴾

”اور اُن کے آس پاس کسں لڑکے آتے جاتے ہوں گے جو ہمیشہ لڑکے ہی رہنے والے ہوں گے، جب آپ انہیں دیکھیں گے

تو سمجھیں گے کہ بکھرے ہوئے موتی ہیں“ (19)

سوال: ﴿وَيَطُوفُ عَلَيْهِمْ وِلْدَانٌ مُّخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَّنْفُورًا﴾ ”اور اُن کے آس پاس کسن لڑکے آتے جاتے ہوں گے جو ہمیشہ لڑکے ہی رہنے والے ہوں گے، جب آپ انہیں دیکھیں گے تو سمجھیں گے کہ بکھرے ہوئے موتی ہیں“ اہل جنت کے خدمت گار اور غلام کیسے ہوں گے اس آیت کی روشنی میں وضاحت کریں؟

جواب: (1) ﴿وَيَطُوفُ عَلَيْهِمْ وِلْدَانٌ مُّخَلَّدُونَ﴾ ”اور اُن کے آس پاس کسن لڑکے آتے جاتے ہوں گے جو ہمیشہ لڑکے ہی رہنے والے ہوں گے“ اہل جنت کے خدمت گار، جنتی بچے ان کی خدمت کے لیے آتے جاتے ہوں گے۔ وہ ہمیشہ ایک ہی عمر پر رہیں گے یعنی کسن اور نوخیز۔ ان کا حسن و جمال اور خوب صورتی برقرار رہے گی۔

(2) ﴿إِذَا رَأَيْتَهُمْ حَسِبْتَهُمْ لُؤْلُؤًا مَّنْفُورًا﴾ ”جب آپ انہیں دیکھیں گے تو سمجھیں گے کہ بکھرے ہوئے موتی ہیں“ اہل جنت کے غلام بیش قیمت لباس میں ان کی خدمت کے لیے مقرر کیے جائیں گے۔ ان کو دیکھ کر یوں لگے گا جیسے جنت میں سفید تر و تازہ بکھرے ہوئے موتی ہیں۔ اس سے خوب صورت مثال ناممکن ہے۔ حسین و جمیل، ظاہری اور باطنی اوصاف سے آراستہ اہل جنت کی خدمت میں منتشر جیسے کسی نے تر و تازہ خوب صورت موتی مزین فرش پر بکھیر دیے ہوں جیسا کہ رب العزت نے فرمایا: ﴿وَيَطُوفُ عَلَيْهِمْ غِلْمَانٌ لَهُمْ كَأَنَّهُمْ لُؤْلُؤٌ مَّكْنُوءٌ﴾ ”اور اُن کے لیے نو عمر غلام پھر رہے ہوں گے گویا وہ چھپا کر رکھے موتی ہوں۔“ (الطور: 24)

(3) یہ اہل جنت کی لذتوں کی تکمیل ہے کہ خدمت گاروں کا نظارہ بھی دل خوش کر دے۔

(4) خدمت گار اہل جنت کی آرام گاہوں میں وہ چیزیں لے کر آئیں گے جن کو وہ طلب کریں گے۔

﴿وَإِذَا رَأَيْتَ ثَمَّ رَأَيْتَ نَعِيمًا وَمُلْكًا كَبِيرًا﴾

”اور جب آپ دیکھیں گے تو وہاں بڑی نعمت اور عظیم بادشاہت آپ دیکھیں گے“ (20)

سوال: ﴿وَإِذَا رَأَيْتَ ثَمَّ رَأَيْتَ نَعِيمًا وَمُلْكًا كَبِيرًا﴾ ”اور جب آپ دیکھیں گے تو وہاں بڑی نعمت اور عظیم بادشاہت آپ دیکھیں گے“ کی وضاحت کریں؟

جواب: (1) ﴿وَإِذَا رَأَيْتَ ثَمَّ﴾ ”اور جب آپ دیکھیں گے تو وہاں“ یعنی جب آپ اہل جنت کو جنت کی سدا بہار اور باکمال نعمتوں میں دیکھیں گے۔

(2) ﴿رَأَيْتَ نَعِيمًا وَمُلْكًا كَبِيرًا﴾ ”بڑی نعمت اور عظیم بادشاہت آپ دیکھیں گے“ یعنی آپ کو جنت کا گوشہ گوشہ نعمتوں، راحت، سرور

اور نور سے معمور نظر آئے گا۔ اللہ تعالیٰ کی قدرت اور شان و شوکت نظر آئے گی۔

(3) سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ”سب سے پہلا گروہ جو جنت میں داخل ہوگا ان کی صورت چودھویں کے چاند کی طرح روشن ہوگی اور جو ان کے بعد داخل ہوں گے وہ بہت روشن ستارے کی طرح ہوں گے، ان سب کے دل (بوجہ باہمی محبت کے) مثل ایک شخص کے دل کے ہوں گے نہ ان میں اختلاف ہوگا اور نہ دشمنی، ان میں سے ہر ایک کے لیے ایسی حسین و جمیل اور نازک مزاج دو، دو بیویاں ہوں گی، جن کی پنڈلیوں کا گودا گوشت کے اندر سے دکھائی دے گا، وہ صبح و شام اللہ کی پاکی بیان کریں گے نہ کبھی بیمار ہوں گے نہ ان کی ناک میں کوئی آلائش آئے گی، نہ تھوکیں گے۔ ان کے برتن سونے اور چاندی کے اور نگھے سونے کے ہوں گے اور ان کی انگلیٹھیوں کا ایندھن الوہ کا ہوگا، اور ان کا پسینہ مشک جیسا ہوگا۔“ (بخاری: 3246)

(4) سیدنا عبد اللہ بن مسعود رضی اللہ عنہ سے مروی ایک مرفوع حدیث میں ہے کہ سب سے آخر میں جو آدمی جہنم سے نکالا جائے گا اور جنت میں بھیجا جائے گا، اس سے اللہ تعالیٰ فرمائے گا: ”جا جنت میں داخل ہو جا، میں نے تجھے جنت میں وہ دیا جو مثل دنیا کے ہے، بلکہ اس سے بھی دس گنا زیادہ۔“ (بخاری: 6571)

(5) جنت کے باغات، مشروبات، خدمت گار، ماحول عیش، رب کائنات کے خطاب کا سماع، اس کے قرب کی لذت، اس کے اقتدار کی قوت کو ظاہر کرتی ہے۔ وہی بادشاہ ہے جس کے خزانے کبھی ختم ہونے والے نہیں ہیں۔

﴿عَلَيْهِمْ ثِيَابٌ سُنْدُسٍ خُضْرٌ وَاسْتَبْرَقٌ ۚ وَحُلُّوْا اَسَاوِرَ مِنْ فِضَّةٍ ۖ وَسَقَّوْهُمْ

رَبِّهِمْ شَرَابًا طَهُورًا﴾

”اُن پر سبز باریک اور دبیز ریشم کے کپڑے ہوں گے اور انہیں چاندی کے نگن پہنائے جائیں گے اور اُن کا رب

انہیں پاکیزہ شراب پلائے گا“ (21)

سوال: ﴿عَلَيْهِمْ ثِيَابٌ سُنْدُسٍ خُضْرٌ وَاسْتَبْرَقٌ ۚ وَحُلُّوْا اَسَاوِرَ مِنْ فِضَّةٍ ۖ وَسَقَّوْهُمْ رَبِّهِمْ شَرَابًا طَهُورًا﴾ ”اُن پر سبز باریک اور دبیز ریشم کے کپڑے ہوں گے اور انہیں چاندی کے نگن پہنائے جائیں گے اور اُن کا رب انہیں پاکیزہ شراب پلائے گا“ نیک لوگوں کا لباس اور زیورات اور ان کی تواضع کیسے ہوگی۔ آیت کی روشنی میں وضاحت کریں؟

جواب: (1) ﴿عَلَيْهِمْ ثِيَابٌ سُنْدُسٍ خُضْرٌ وَاسْتَبْرَقٌ﴾ ”اُن پر سبز باریک اور دبیز ریشم کے کپڑے ہوں گے“ یعنی ان کو باریک اور

دبیز ریشم کے سبز لباس پہنائے جائیں گے۔ سندس موٹے اور دبیز ریشمی کپڑے کو کہتے ہیں اور استبرق باریک ریشمی کپڑے کو کہتے ہیں۔

(2) ﴿وَحُلُّوْا اَسَاوِرَ مِنْ فِضَّةٍ﴾ ”اور انہیں چاندی کے کنگن پہنائے جائیں گے“ مردوں اور عورتوں کو ان کے ہاتھوں میں چاندی کے کنگن پہنائے جائیں گے، یہ وعدہ ہے جو اللہ تعالیٰ نے ان کے ساتھ کر رکھا ہے اور اللہ تعالیٰ کا وعدہ پورا ہو کر رہتا ہے کیونکہ اپنے قول اور اپنی بات میں اس سے بڑھ کر کوئی سچا نہیں۔ (تیسرہ صدی: 2887/3) جیسا کہ رب العزت نے فرمایا: ﴿جَنَّتْ عَدْنٌ يَّدْخُلُوْنَهَا يُجَلَّلُوْنَ فِيْهَا مِنْ اَسَاوِرَ مِنْ ذَّهَبٍ وَلَوْلُؤَا ۚ وَلِبَاسُھُمْ فِيْهَا خَرِيْرٌ﴾ ”ہمیشہ کی جنتیں جن میں وہ داخل ہوں گے، ان میں انہیں سونے کے کنگن اور موتی پہنائے جائیں گے اور ان میں اُن کا لباس ریشم ہوگا۔“ (فاطر: 33)

(3) ﴿اِنَّ اللّٰهَ يَدْخُلُ الْاِلٰہِیْنَ اٰمَنُوْا وَعَمِلُوا الصّٰلِحٰتِ جَنَّتٍ تَجْرٰی مِنْ تَحْتِہَا الْاَنْھٰرُ يُجَلَّلُوْنَ فِيْہَا مِنْ اَسَاوِرَ مِنْ ذَّهَبٍ وَلَوْلُؤَا ۚ وَلِبَاسُھُمْ فِيْہَا خَرِيْرٌ﴾ ”یقیناً جو لوگ ایمان لائے اور جنہوں نے نیکیاں کیں، انہیں اللہ تعالیٰ جنتوں میں داخل کرے گا جن کے نیچے سے نہریں بہہ رہی ہیں وہاں انہیں سونے کے کنگن اور موتی پہنائے جائیں گے اور اس میں ان کا لباس ریشم ہوگا۔“ (الحج: 23)

(4) ﴿وَسَقُھُمْ رَبُّھُمْ شَرَابًا طَهُوْرًا﴾ ”اور اُن کا رب انہیں پاکیزہ شراب پلائے گا“ جسمانی سرور جو لباس فاخرہ اور زیورات سے ملے گا، اس کے ساتھ ساتھ ان کا رب انہیں کیف اور سرور والی خوش ذائقہ، پاکیزہ شراب پلائے گا، وہ شراب خود بھی پاک ہوگی اور پینے والوں کو بھی پاک کر دے گی۔ پیٹ کی آلائشوں سے بھی اور حسد، کینہ، غصے اور دوسرے برے اخلاق سے پاک کر دے گی۔

﴿اِنَّ هٰذَا كَانَ لَكُمْ جَزَاءً وَكَانَ سَعٰیْكُمْ مَّشْكُوْرًا﴾

”بلاشبہ یہی تمہارے لیے ہمیشہ کا بدلہ ہے اور تمہاری کوشش ہمیشہ کے لیے قابلِ قدر ہے“ (22)

سوال: ﴿اِنَّ هٰذَا كَانَ لَكُمْ جَزَاءً وَكَانَ سَعٰیْكُمْ مَّشْكُوْرًا﴾ ”بلاشبہ یہی تمہارے لیے ہمیشہ کا بدلہ ہے اور تمہاری کوشش ہمیشہ کے لیے قابلِ قدر ہے“ اہل جنت کی حوصلہ فزائی اور عزت و توقیر کیسے کی جائے گی، وضاحت کریں؟

جواب: (1) ﴿اِنَّ هٰذَا كَانَ لَكُمْ جَزَاءً﴾ ”بلاشبہ یہی تمہارے لیے ہمیشہ کا بدلہ ہے“ یعنی یہ جنت تمہارے ایمان اور تقویٰ کی وجہ سے تمہیں دی گئی ہے۔ (2) اہل جنت کی عزت و اکرام کے لیے احسان کے طور پر کہا جائے گا کہ یہ تمہارے اعمال کا صلہ ہے۔

(3) ﴿وَكَانَ سَعٰیْكُمْ مَّشْكُوْرًا﴾ ”اور تمہاری کوشش ہمیشہ کے لیے قابلِ قدر ہے“ یعنی تم نے دنیا میں جو اعمال کیے وہ قبول ہو گئے۔

(4) سیدنا قتادہ رضی اللہ عنہ نے فرمایا: اللہ تعالیٰ نے تھوڑے اعمال کی بھی قدردانی کی ہے۔ (البحر المحیط: 369/10)

(5) رب العزت نے فرمایا: ﴿وَنَزَعْنَا مَا فِي صُدُورِهِمْ مِنْ غَلٍ تَجْرِي مِنْ تَحْتِهِمُ الْأَنْهَارُ وَقَالُوا الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رَسُولٌ رَبِّنَا بِالْحَقِّ وَتُودُوا أَنْ تُلَكُمُ الْجَنَّةَ أَوْ رُفُؤُهُمَا يَمَا كُنْتُمْ تَعْمَلُونَ﴾
 ”اور ہم ان کے سینوں سے ہر قسم کا کینہ نکال دیں گے، اُن کے نیچے سے نہریں بہتی ہوں گی اور وہ کہیں گے: ”(الحمد للہ) سب تعریف اللہ تعالیٰ کے لیے ہے، ہمیں اللہ تعالیٰ ہی نے اس کے لئے ہدایت دی اور اگر اللہ تعالیٰ ہمیں ہدایت نہ دیتا تو ہم کبھی بھی ہدایت نہ پاتے، بلاشبہ یقیناً ہمارے رب کے رسول یقیناً حق ہی لائے تھے“ اور وہ پکارے جائیں گے: ”یہ جنت کہ جس کے تم وارث بنائے گئے ہو، اس کا بدلہ ہے جو تم عمل کرتے تھے۔“ (الاعراف: 43)

(6) ﴿كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ﴾ ”مزے سے کھاؤ پیو اپنے ان اعمال کے بدلے میں جو تم نے گزرے دنوں میں آگے بھیجے تھے۔“ (الحاق: 24)

رکوع نمبر 2

﴿إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا﴾

”یقیناً ہم ہی نے آپ پر قرآن اتارا ہے، تھوڑا تھوڑا کر کے اتارنا“ (23)

سوال: ﴿إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا﴾ ”یقیناً ہم ہی نے آپ پر قرآن اتارا ہے، تھوڑا تھوڑا کر کے اتارنا“ اہل جنت کی نعمتوں کے بعد جنت تک لے جانے والے قرآن کی نعمت کا ذکر فرمایا، وضاحت کریں؟
 جواب: (1) ﴿إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا﴾ ”یقیناً ہم ہی نے آپ پر قرآن اتارا ہے، تھوڑا تھوڑا کر کے اتارنا“
 اللہ رب العزت نے اپنا خاص احسان یاد دلایا ہے کہ یہ قرآن آہستہ آہستہ آپ ﷺ پر نازل کیا گیا ہے۔ اس میں وعدے اور وعیدیں ہیں جن کی انسانوں کو ضرورت ہے۔

(2) اللہ تعالیٰ کی حکمت بالغہ ہے جس کی وجہ سے یکبارگی قرآن نازل نہیں کیا گیا بلکہ وقت اور حالات کی ضرورت کے مطابق تھوڑا تھوڑا نازل کیا گیا۔ (3) قرآن نازل کر کے اللہ تعالیٰ نے نبی ﷺ اور ان کی امت کو معزز بنایا۔

﴿فَاصْبِرْ لِحُكْمِ رَبِّكَ وَلَا تَطِعْ مِنْهُمْ لَمَّا أَوْ كَفُورًا﴾

”چنانچہ اپنے رب کے فیصلے تک صبر کرو، اور اُن میں سے کسی گناہ گار یا ناشکرے کی بات نہ مانو“ (24)

سوال: ﴿فَاصْبِرْ لِحُكْمِ رَبِّكَ وَلَا تُطِعْ مِنْهُمْ اِثْمًا اَوْ كُفُوًا﴾ ”چنانچہ اپنے رب کے فیصلے تک صبر کرو، اور ان میں سے کسی گناہ گار یا ناشکرے کی بات نہ مانو“ قرآن عظیم کے احکامات پر عمل کرنے کے لیے صبر و ثبات کا حکم دیا گیا، وضاحت کریں؟

جواب: (1) ﴿فَاصْبِرْ لِحُكْمِ رَبِّكَ﴾ ”چنانچہ اپنے رب کے فیصلے تک صبر کرو“ یعنی اللہ تعالیٰ کی تقدیر پر ثبات قدم رہیں اور اللہ تعالیٰ کا حکم لوگوں تک پہنچاتے رہیں۔

(2) ﴿وَلَا تُطِعْ مِنْهُمْ اِثْمًا اَوْ كُفُوًا﴾ ”اور ان میں سے کسی گناہ گار یا ناشکرے کی بات نہ مانو“ کافر یا منافق آپ کو روکنا چاہیں تو ان کی بات کو نہ مانیں اور اللہ تعالیٰ کا پیغام پہنچاتے رہیں۔

(3) ﴿وَلَا تُطِعْ﴾ معاندین حق کی اطاعت نہ کیجئے جو چاہتے ہیں کہ آپ کو راہ حق سے روک دیں۔ یعنی جو گناہ اور محصیت کا ارتکاب کرنے والا ہے اور نہ (اطاعت کریں) ﴿كُفُوًا﴾ کیونکہ کفار، فجور اور فسق کی اطاعت حتمی طور پر اللہ تعالیٰ کی نافرمانی ہے کیونکہ یہ لوگ صرف اسی چیز کا حکم دیتے ہیں جسے ان کے نفس پسند کرتے ہیں۔ (تیسرے سجدہ: 2888/3) (2887,2888)

﴿وَاذْكُرْ اسْمَ رَبِّكَ بُكْرَةً وَّاَصِيلاً﴾

”اور اپنے رب کا نام صبح و شام یاد کرو“ (25)

سوال: ﴿وَاذْكُرْ اسْمَ رَبِّكَ بُكْرَةً وَّاَصِيلاً﴾ ”اور اپنے رب کا نام صبح و شام یاد کرو“ اللہ تعالیٰ کے حکم پر صبر کرنے کے لیے ذکر اور پانچ نمازیں پڑھنے کا حکم دیا گیا ہے، وضاحت کریں؟

جواب: (1) اللہ تعالیٰ کی اطاعت پر قائم رہنے اور ذکر کی کثرت کے لیے صبر مددگار ثابت ہوتا ہے اس لیے فرمایا: ﴿وَاذْكُرْ اسْمَ رَبِّكَ بُكْرَةً وَّاَصِيلاً﴾ ”اور اپنے رب کا نام صبح و شام یاد کرو“، یعنی صبح و شام اپنے رب کا نام لیتے رہو اور صبح کی نماز اور ظہر، عصر، مغرب کی نماز اس کی رضامندی کے لیے ادا کریں۔ (2) عشاء کی نماز کے علاوہ رات سونے کے بعد دوبارہ اٹھ کر تہجد پڑھیں۔

(3) اس میں فرض، نوافل، ذکر، تسبیح، تہلیل، تکبیر سب آجاتے ہیں۔

(4) ”بکرہ“ سے مراد پہلے پہر یا صبح کی نماز ہے اور ”اصیلا“ زوال آفتاب سے غروب آفتاب کے وقت کو کہتے ہیں یہ ظہر اور عصر کی نمازیں ہوئیں۔ اور اس سے اگلی آیت میں رات سے مراد شام اور عشاء کی نمازیں ہیں۔ اور ”لیلا طویلا“ سے مراد تہجد کی نماز ہے جو آپ ﷺ پر فرض تھی۔ (تیسرے القرآن: 572/4)

﴿وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ ﴿٢٠﴾

”اور رات کے کچھ حصے میں اُس کے لیے سجدہ کرو اور لمبی رات تک اُس کی تسبیح کیا کرو“ (26)

سوال: ﴿وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ ”اور رات کے کچھ حصے میں اُس کے لیے سجدہ کرو اور لمبی رات تک اُس کی تسبیح کیا کرو“ کی وضاحت کریں؟

جواب: (1) ﴿وَمِنَ اللَّيْلِ فَاسْجُدْ لَهُ﴾ ”اور رات کے کچھ حصے میں اُس کے لیے سجدہ کرو“ یعنی مغرب اور عشاء کی نمازیں پڑھو۔

(ايسر التفاسير: 1710)

(2) ﴿وَسِجَّهٌ لَّيْلًا طَوِيلًا﴾ ”اور لمبی رات تک اُس کی تسبیح کیا کرو“ یعنی رات کو رب کا کثرت سے ذکر کریں اور کثرت سے سجدے کریں جیسا کہ رب العزت نے فرمایا: ﴿يَا أَيُّهَا الْمَرْءُ الْمَلِئُ قُلِ اللَّيْلُ إِلَّا قَلِيلًا﴾ (١) ﴿نُصْفَةٌ أَوْ الْفُجْرُ مِنْهُ قَلِيلًا﴾ (٢) ﴿أَوْ زِدْ عَلَيْهِ وَرَتِّلِ الْقُرْآنَ تَرْتِيلًا﴾ (٣) ”اے چادر اوڑھنے والے! رات کو قیام کرو مگر کم۔ آدھی رات یا اُس سے تھوڑا کم کرلو۔ یا اُس پر کچھ اضافہ کرلو اور قرآن کو خوب ٹھہر ٹھہر کر پڑھو۔“ (المزل: 1-4)

(3) ﴿وَمِنَ الْأَيْلِ فَمَهْجَدٌ بِهِ كَافِلَةٌ لَّكَ عَلَى أَنْ يَبْعَثَكَ رَبُّكَ مَقَامًا مَّخْمُودًا﴾ ”اور رات کے کچھ حصے میں پھر اس کے ساتھ بے دار رہیں یہ آپ کے لیے زائد عبادت ہے، قریب ہے آپ کا رب آپ کو مقام محمود پر فائز کر دے۔“ (بنی اسرائیل: 79)

(4) سیدہ عائشہ رضی اللہ عنہا سے روایت ہے کہ نبی کریم ﷺ رات کی نماز میں اتنا طویل قیام کرتے کہ آپ کے قدم پھٹ جاتے۔ سیدہ عائشہ رضی اللہ عنہا نے ایک مرتبہ عرض کیا کہ یا رسول اللہ! آپ اتنی زیادہ مشقت کیوں اٹھاتے ہیں اللہ تعالیٰ نے تو آپ کی اگلی پچھلی خطائیں معاف کر دی ہیں۔ آپ نے فرمایا: کیا پھر میں شکر گزار بندہ بننا پسند نہ کروں؟ عمر کے آخری حصہ میں (جب طویل قیام دشوار ہو گیا تو) آپ ﷺ بیٹھ کر رات کی نماز پڑھتے اور جب رکوع کا وقت آتا تو کھڑے ہو جاتے (اور تقریباً تیس یا چالیس آیتیں اور پڑھتے) پھر رکوع کرتے۔ (بخاری: 4837)

(5) سیدنا ابو ہریرہ رضی اللہ عنہ بیان کرتے ہیں کہ نبی کریم ﷺ نے فرمایا: ”رمضان کے بعد سب سے افضل روزے اللہ کے مہینے محرم کے ہیں اور فرض نماز کے بعد سب سے افضل رات کی نماز ہے۔“ (مسلم: 2755)

(6) سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا: ”صرف دو آدمی ہی قابل رشک ہیں، ایک وہ جسے اللہ تعالیٰ نے قرآن دیا (اسے حفظ کرنے کی توفیق دی) اور وہ اس کے ساتھ دن اور رات کے اوقات میں قیام کرتا ہے اور دوسرا وہ جسے اللہ تعالیٰ نے

مال عطا کیا اور وہ اسے دن اور رات کے اوقات میں (اللہ کی راہ میں) خرچ کرتا ہے۔“ (مسلم: 1894)

﴿اِنَّ هٰؤُلَاءِ يُحِبُّوْنَ الْعَاجِلَةَ وَيَذَرُوْنَ وَرَآءَهُمْ يَوْمًا ثَقِيْلًا﴾

”بے شک یہ لوگ جلدی ملنے والی چیز سے محبت رکھتے ہیں اور ایک بھاری دن کو اپنے پیچھے چھوڑ دیتے ہیں“ (27)

سوال: ﴿اِنَّ هٰؤُلَاءِ يُحِبُّوْنَ الْعَاجِلَةَ وَيَذَرُوْنَ وَرَآءَهُمْ يَوْمًا ثَقِيْلًا﴾ ”بے شک یہ لوگ جلدی ملنے والی چیز سے محبت رکھتے ہیں اور ایک بھاری دن کو اپنے پیچھے چھوڑ دیتے ہیں“ دنیا سے محبت کرنے والوں کی ترجیحات کی غلطی کو کیسے واضح کیا گیا ہے، بیان کریں؟

جواب: (1) ﴿اِنَّ هٰؤُلَاءِ﴾ ”بے شک یہ لوگ“ یعنی وہ لوگ جنہوں نے نبی ﷺ کو اور اللہ تعالیٰ کے کلام کو جھٹلادیا جب کہ انہیں اللہ تعالیٰ کی آیات کھول کھول کر بیان کی گئیں۔ انہیں ترغیبات دی گئیں، انہیں اللہ تعالیٰ کے عذاب سے ڈرایا گیا پھر بھی ان کی ترجیحات نہیں بدلیں۔

(2) ﴿يُحِبُّوْنَ الْعَاجِلَةَ﴾ ”جلدی ملنے والی چیز سے محبت رکھتے ہیں“ وہ دنیا ہی سے محبت کرتے ہیں، دنیا کے قیدی اسی پر مطمئن رہتے ہیں جیسا کہ رب العزت نے فرمایا: ﴿بَلْ تُؤْثِرُوْنَ الْحَيٰوةَ الدُّنْيَا﴾ ”بلکہ تم دنیا کی زندگی کو ترجیح دیتے ہو۔“ (الاعلىٰ: 16)

(3) ﴿وَيَذَرُوْنَ﴾ ”اور چھوڑ دیتے ہیں“ یعنی عمل کرنا چھوڑ دیتے ہیں۔

(4) ﴿وَرَآءَهُمْ يَوْمًا ثَقِيْلًا﴾ ”ایک بھاری دن کو اپنے پیچھے“ یعنی آگے جو قیامت کا دن آنے والا ہے جو بڑا بھاری دن ہے، جس کی مقدار ہمارے حساب سے پچاس ہزار سال ہے، اس کو چھوڑ دیتے ہیں۔

(5) دنیا میں الجھ کر آخرت کو چھوڑ دینا عقل مندی نہیں ہے۔ دنیا کی محبت تو ہر خطا کی بنیاد ہے۔ نبی ﷺ نے فرمایا: ﴿اَزْهَدَ فِي الدُّنْيَا يُحِبُّكَ اللّٰهُ، وَاَزْهَدَ قِيَمًا عِنْدَ النَّاسِ يُحِبُّكَ النَّاسُ﴾ دنیا سے بے رغبتی اختیار کرو تو اللہ تعالیٰ تم سے محبت کرے گا جو کچھ لوگوں کے پاس ہے اس سے بے رغبتی اختیار کرو گے تو لوگ تم سے محبت کریں گے۔ (ابن ماجہ)

﴿نَحْنُ خَلَقْنٰهُمْ وَشَدَدْنَا اَسْرَهُمْ وَاِذَا شِئْنَا بَدَّلْنَا اَمْثَالَهُمْ تَبْدِيْلًا﴾

”ہم ہی نے انہیں پیدا کیا ہے اور ہم ہی نے ان کے جوڑ بند مضبوط باندھے ہیں اور ہم جب چاہیں گے بدل کر ان

جیسے لوگ لے آئیں گے، بدل کر لانا“ (28)

سوال: ﴿نَحْنُ خَلَقْنٰهُمْ وَشَدَدْنَا اَسْرَهُمْ وَاِذَا شِئْنَا بَدَّلْنَا اَمْثَالَهُمْ تَبْدِيْلًا﴾ ”ہم ہی نے انہیں پیدا کیا ہے اور ہم ہی

نے اُن کے جوڑ بند مضبوط باندھے ہیں اور ہم جب چاہیں گے بدل کر ان جیسے لوگ لے آئیں گے، بدل کر لانا، ”موجودہ زندگی موت کے بعد کی زندگی کی دلیل ہے اس آیت کی روشنی میں وضاحت کریں؟

جواب: (1) اللہ رب العزت نے موت کے بعد کی زندگی پر تخلیق کی ابتداء سے عقلی دلیل دی ہے ﴿وَنَحْنُ خَلَقْنَاهُمْ﴾ ”ہم ہی نے انہیں پیدا کیا ہے“، یعنی ہم انسان کے خالق ہیں اسے عدم سے وجود میں لائے ہیں۔

(2) ﴿وَشَدَدْنَا أَمْرَهُمْ﴾ ”اور ہم ہی نے اُن کے جوڑ بند مضبوط باندھے ہیں“، یعنی ہم نے اس کی تخلیق کو تکمیل تک پہنچایا۔ اس کے ظاہری اور باطنی اعضاء، اس کے اعصاب، رگیں، پٹھے، اس کے پورے جسم کو مکمل کیا اب وہ جو چاہے کرنے پر قدرت رکھتا ہے۔

(3) ﴿وَإِذَا شِئْنَا بَدَّلْنَا أَمْرًا لَهُمْ تَبْدِيلًا﴾ ”اور ہم جب چاہیں گے بدل کر ان جیسے لوگ لے آئیں گے، بدل کر لانا“، جب ہم اس حالت میں وجود میں لائے ہیں تو موت کے بعد دوبارہ جزا سزا دینے کے لیے زندہ کرنے پر قدرت رکھتے ہیں۔

(4) ہم نے انہیں قیامت کے بعد دوبارہ اٹھنے کے لیے پیدا کیا ہے تاکہ انہیں ان کے اعمال کی جزا و سزا دی جائے۔

(5) جس ہستی نے دنیا میں مختلف مراحل سے گزرا ہے اس کی شان کے لائق نہیں کہ انہیں بے کار چھوڑ دے۔

(6) رب العزت نے فرمایا: ﴿إِنْ يَشَاءُ يُذْهِبْكُمْ أَهْلَهَا النَّاسَ وَيَأْتِ بِآخَرِينَ ۚ وَكَانَ اللَّهُ عَلَىٰ ذَٰلِكَ قَدِيرًا﴾ ”اگر وہ چاہے تو تمہیں لے جائے اے لوگو! اور دوسروں کو لے آئے اور اللہ تعالیٰ اس پر ہمیشہ سے پوری طرح قدرت رکھنے والا ہے۔“ (النساء: 133)

(7) ﴿أَلَمْ تَرَ أَنَّ اللَّهَ خَلَقَ السَّمٰوٰتِ وَالْاَرْضَ بِالْحَقِّ ۚ اِنْ يَشَاءُ يُذْهِبْكُمْ وَيَأْتِ بِخَلْقٍ جَدِيْدٍ ۗ وَمَا ذَٰلِكَ عَلَىٰ اللّٰهِ بِعَزِيزٍ ۙ﴾ ”کیا آپ نے دیکھا نہیں اللہ تعالیٰ نے آسمانوں اور زمین کو بلاشبہ حق کے ساتھ پیدا کیا ہے؟ اگر وہ چاہے تو تم لوگوں کو لے جائے اور ایک نئی مخلوق لے آئے۔ اور یہ اللہ تعالیٰ پر بالکل بھی دشوار نہیں ہے۔“ (ابراہیم: 20, 19)

﴿اِنَّ هٰذِهِ تَذٰكِرَةٌ ۖ فَمِنْ شَآءِ اتَّخَذَ اِلٰی رَبِّهِ سَبِيْلًا﴾

”بلاشبہ یہ تو ایک نصیحت ہے تو جو چاہے اپنے رب کی طرف (جانے والا) راستہ بنالے“ (29)

سوال: ﴿اِنَّ هٰذِهِ تَذٰكِرَةٌ ۖ فَمِنْ شَآءِ اتَّخَذَ اِلٰی رَبِّهِ سَبِيْلًا﴾ ”بلاشبہ یہ تو ایک نصیحت ہے تو جو چاہے اپنے رب کی طرف (جانے والا) راستہ بنالے“ قرآن نصیحت ہے اس کا راستہ اختیار کرنے کی دعوت دی گئی ہے، اس کی وضاحت کریں؟

جواب: (1) ﴿اِنَّ هٰذِهِ تَذٰكِرَةٌ﴾ ”بلاشبہ یہ تو ایک نصیحت ہے“، یعنی یہ قرآن ایک ایسی نصیحت ہے جس سے ایمان لانے والا فائدہ اٹھاتا

ہے۔

(2) قرآن میں ترغیب اور ترہیب ہے جو اس کے راستے پر چلے اس کے لیے ترغیب اور جو قرآن کے بتائے ہوئے راستے سے بھاگے اس کے لیے ترہیب ہے۔

(3) ﴿فَمَنْ شَاءَ اتَّخَذْ إِلَىٰ رَبِّهِ سَبِيلًا﴾ ”تو جو چاہے اپنے رب کی طرف (جانے والا) راستہ بنالے“ قرآن کا راستہ رب تک پہنچاتا ہے، قرآن مجید کے ذریعے رب العزت نے واضح فرمادیا ہے کہ حق کیا ہے اور باطل کیا، ہدایت کیا ہے اور گمراہی کیا ہے۔ اب جو چاہے یہ راستہ اختیار کر لے۔ (4) اللہ تعالیٰ کی طرف جانے والا راستہ ہی صراط مستقیم ہے۔ (احواء البیان: 398/8)

﴿وَمَا تَشَاءُونَ إِلَّا أَنْ يَشَاءَ اللَّهُ ۚ إِنَّ اللَّهَ كَانَ عَلِيمًا حَكِيمًا﴾

”اور تم نہیں چاہتے مگر یہ کہ اللہ تعالیٰ چاہے، بلاشبہ اللہ تعالیٰ ہمیشہ سے سب کچھ جاننے والا، کمال حکمت والا ہے“ (30)

سوال: ﴿وَمَا تَشَاءُونَ إِلَّا أَنْ يَشَاءَ اللَّهُ ۚ إِنَّ اللَّهَ كَانَ عَلِيمًا حَكِيمًا﴾ ”اور تم نہیں چاہتے مگر یہ کہ اللہ تعالیٰ چاہے، بلاشبہ اللہ تعالیٰ ہمیشہ سے سب کچھ جاننے والا، کمال حکمت والا ہے“ ہدایت اللہ تعالیٰ ہی کے اختیار میں ہے اس آیت کی روشنی میں واضح کریں؟
جواب: (1) ﴿وَمَا تَشَاءُونَ إِلَّا أَنْ يَشَاءَ اللَّهُ ۚ إِنَّ اللَّهَ كَانَ عَلِيمًا حَكِيمًا﴾ ”اور تم نہیں چاہتے مگر یہ کہ اللہ تعالیٰ چاہے“ یعنی اللہ تعالیٰ کے راستے پر چلنے، اس کی اطاعت کے لیے آپ کا اختیار کیا ہے اگر اللہ تعالیٰ نہ چاہے۔

(2) ہدایت اور ایمان پر کوئی قدرت نہیں رکھتا جب تک اللہ تعالیٰ نہ چاہے۔ اللہ تعالیٰ خوب جانتا ہے کون ہدایت کا مستحق ہے۔ حق رکھنے والے کے لیے وہ راہیں آسان فرمادیتا ہے۔

(3) سیدنا عبد اللہ بن عمرو بن عاص رضی اللہ عنہ سے روایت ہے کہ انہوں نے رسول اللہ ﷺ سے سنا، آپ ﷺ فرماتے تھے: تمام بنی آدم کے دل رحمن کی انگلیوں میں سے دو انگلیوں کے درمیان ایک دل کی طرح ہیں، جسے چاہتا ہے اسے پھیر دیتا ہے۔ پھر رسول اللہ ﷺ نے فرمایا: ”اے اللہ! دلوں کے پھیرنے والے، ہمارے دلوں کو اپنی اطاعت کی طرف پھیر دے۔“ (مسلم: 6750)

(4) ﴿إِنَّ اللَّهَ كَانَ عَلِيمًا حَكِيمًا﴾ ”بلاشبہ اللہ تعالیٰ ہمیشہ سے سب کچھ جاننے والا، کمال حکمت والا ہے“ اللہ تعالیٰ حکیم ہے ہدایت پانے والے کی ہدایت اور گمراہ کی گمراہی میں اس کی حکمت پوشیدہ ہے۔ وہ اپنے علم کلی سے ہدایت اور گمراہی کا فیصلہ کرتا ہے۔

﴿يُدْخِلُ مَنْ يَشَاءُ فِي رَحْمَتِهِ ۖ وَالظَّالِمِينَ أَعَدَّ لَهُمْ عَذَابًا أَلِيمًا﴾

”وہ جسے چاہتا ہے اپنی رحمت میں داخل کرتا ہے اور ظالموں کے لیے اُس نے دردناک عذاب تیار کر رکھا ہے“ (31)

سوال: ﴿يُدْخِلُ مَنْ يَشَاءُ فِي رَحْمَتِهِ وَالظَّالِمِينَ أَعَدَّ لَهُمْ عَذَابًا أَلِيمًا﴾ ”وہ جسے چاہتا ہے اپنی رحمت میں داخل کرتا ہے اور ظالموں کے لیے اُس نے دردناک عذاب تیار کر رکھا ہے“ کی وضاحت کریں؟

جواب: (1) ﴿يُدْخِلُ مَنْ يَشَاءُ فِي رَحْمَتِهِ﴾ ”وہ جسے چاہتا ہے اپنی رحمت میں داخل کرتا ہے“ یعنی اپنی مشیت سے جس کے لیے چاہتا ہے سعادت کے اسباب فراہم کرتا ہے اور اسے سعادت کے راستوں پر چلنے کی توفیق دیتا ہے اور اپنی عنایات سے خاص کرتا ہے۔

(2) ﴿وَالظَّالِمِينَ﴾ ”اور ظالموں کے لیے“ یعنی وہ لوگ جنہوں نے ہدایت کی بجائے بدبختی کو پسند کیا۔

(3) ﴿أَعَدَّ لَهُمْ عَذَابًا أَلِيمًا﴾ ”اُس نے ان کے لیے دردناک عذاب تیار کر رکھا ہے“ ان کے ظلم اور زیادتی کی وجہ سے ان کے لیے دردناک عذاب تیار کر رکھا ہے۔

سورة الدھر کی فضیلت

رسول اللہ ﷺ جمعہ کے دن صبح کی نماز میں
پہلی رکعت میں الم تنزیل السجدہ اور دوسری رکعت
میں سورة الدھر پڑھا کرتے تھے۔

(مسلم: 2035)



www.alnoorpk.com



Nighat Hashmi



0336-4033045



Nighat Hashmi



AlNoor International



AlNoor Products

